

**REGIONAL NEWS UNIT
AKASHVANI, GUWAHATI
0000000000**

Date : 09-March-2026

Time : 1715 HRS

Assamese Evening Bulletin

Headlines

- ১। বিধানসভা নিৰ্বাচনৰ দিন চমু চাপি অহাৰ লগে লগে ৰাজ্যত ৰাজনৈতিক দলসমূহৰ মাজত নিৰ্বাচনী তৎপৰতা বৃদ্ধি।
- ২। কাইলৈ নুনমাটিৰ পৰা গুৱাহাটী ক্লাব সংযোগী মহাৰাজ পথ উৰন সেঁতু মুকলি।
- ৩। অৰুণোদয় আঁচনিৰ তৃতীয় পৰ্যায়ৰ অধীনত কাইলৈ ৰাজ্যৰ ৪০ লাখ হিতাধিকাৰীক ৯ হাজাৰ টকাকৈ প্ৰদান।

আৰু

- ৪। অসম আৰক্ষীৰ চাইবাৰ শাখাৰ অভিযানত কামৰূপ জিলাত কেইবাজনো অভিযুক্ত গ্ৰেপ্তাৰ।

০০০০০০

অসম বিধানসভা নিৰ্বাচনৰ পৰিপ্ৰেক্ষিতত ৰাজ্যত বিভিন্ন ৰাজনৈতিক দলে ভোটদাতাৰ মন জয় কৰাৰ বাবে চেষ্টা চলাইছে। নিৰ্বাচনৰ দিন ঘোষণা কৰা হোৱা নাই যদিও দলসমূহে জনসাধাৰণৰ মাজলৈ গৈ প্ৰচাৰ অব্যাহত ৰাখিছে। বিজেপিৰ জন আশীৰ্বাদ যাত্ৰা কাৰ্যসূচীৰ অংশ হিচাপে আজি মুখ্যমন্ত্ৰী ড০ হিমন্ত বিশ্ব শৰ্মাই বজালী জিলাৰ পৰা নলবাৰীলৈ সামৰি লৈছে। বজালীৰ বামাখাটা সত্ৰৰ পৰা নলবাৰীলৈ যাত্ৰা কৰাৰ সময়ত মুখ্যমন্ত্ৰীয়ে জনসাধাৰণৰ সঁহাৰিৰ বাবে ধন্যবাদ জ্ঞাপন কৰে। এই যাত্ৰাত বিজেপিৰ ৰাজ্যিক সভাপতি দিলীপ শইকীয়া, মন্ত্ৰী ৰঞ্জিত কুমাৰ দাস, জয়ন্ত মল্ল বৰুৱাৰ উপৰি ভালেসংখ্যক দলীয় সদস্যই অংশগ্ৰহণ কৰে। ইপিনে, কংগ্ৰেছ দলেও ৰাইজৰ মন জয় কৰাৰ বাবে সময় পৰিৱৰ্তন যাত্ৰা শীৰ্ষক কাৰ্যসূচী গ্ৰহণ কৰিছে।

সমাগত বিধানসভা নিৰ্বাচনত কেইবাটাও বিৰোধী দলে মিত্ৰতা কৰাৰ চৰ্চা চলি আছিল যদিও ৰাজ্যৰ প্ৰধান বিৰোধী দল কংগ্ৰেছৰ সৈতে ৰাইজৰ দলে মিত্ৰতা নকৰাৰ সিদ্ধান্ত গ্ৰহণ কৰিছে। কালি দলটোৱে এটা বিবৃতিযোগে বিধানসভা নিৰ্বাচনত কংগ্ৰেছৰ সৈতে মিত্ৰতা নকৰাৰ কথা আনুষ্ঠানিকভাৱে প্ৰকাশ কৰাৰ লগতে কেইবাটাও সমষ্টিত নিজাববীয়াকৈ প্ৰাৰ্থী প্ৰক্ষেপ কৰাৰ কথা ঘোষণা কৰিছে। নিৰ্বাচনৰ সময় চমু চাপি অহাৰ লগে লগে বিভিন্ন ৰাজনৈতিক দলত নেতা-কৰ্মীৰ পদত্যাগ, যোগদান আদি অব্যাহত আছে। অগপৰ সদ্য পদত্যাগী নেতা জয়ন্ত খাউণ্ডে আজি নতুন দিল্লীত কংগ্ৰেছ দলত যোগদান কৰে।

০০০০০০

নুনমাটিৰ পৰা গুৱাহাটী ক্লাব সংযোগী মহাৰাজ পথ উৰন সেতুখন কাইলৈ মুকলি কৰা হ'ব। পাঁচ দশমিক পাঁচ কিলোমিটাৰ দৈৰ্ঘ্যৰ সেতুখন ৮৫০ কোটি টকা ব্যয় সাপেক্ষে নিৰ্মাণ কৰা হৈছে। ২০২৪ চনৰ পহিলা জানুৱাৰীত সেতুখনৰ আধাৰশিলা স্থাপন কৰা হৈছিল। এই উৰণ সেতুখন নিৰ্মাণৰ ফলত যানজট হ্রাস পোৱাৰ লগতে জনসাধাৰণৰ যাতায়াতৰ ক্ষেত্ৰত সকাহ হ'ব বুলি আশা কৰা হৈছে। এই উৰণ সেঁতুখন মুকলি সন্দৰ্ভত এয়া কামৰূপ মহানগৰ জিলাৰ সংবাদদাতা হেমন্ত বৰা -

-বাইট (হেমন্ত বৰা)-

উল্লেখযোগ্য যে, মাছখোৱাৰ পৰা উত্তৰ গুৱাহাটী সংযোগী কুমাৰ ভাস্কৰ বৰ্মা সেতুখনেৰে কালিৰে পৰা লঘু যান বাহনৰ চলাচল কৰা হৈছে।

০০০০০০০

অহা এক এপ্ৰিলৰ পৰা কাৰ্যকৰী হোৱাকৈ ৰাজ্যৰ চাহ শ্ৰমিকৰ দৈনিক মজুৰি ৩০ টকাকৈ বৃদ্ধি কৰাৰ বাবে চৰকাৰে সিদ্ধান্ত গ্ৰহণ কৰিছে। ইয়াৰ ফলত ব্ৰহ্মপুত্ৰ উপত্যকাত দৈনিক মজুৰি ২৮০ টকা আৰু বৰাক উপত্যকাত শ্ৰমিকসকলৰ মজুৰি দৈনিক ২৫৮ টকালৈ বৃদ্ধি পাব। ভৈয়াম জনজাতি আৰু পিছপৰা শ্ৰেণী উন্নয়ন মন্ত্ৰী ডাঃ বণোজ পেণ্ডুৰে সামাজিক মাধ্যমযোগে এই বিষয়ে প্ৰকাশ কৰিছে। চাহ বাগিচাৰ সৰ্বাংগীন উন্নয়ন আৰু শ্ৰমিকসকলৰ সামাজিক সুৰক্ষা নিশ্চিত কৰিবলৈ ৰাজ্য চৰকাৰ দায়বদ্ধ বুলি মন্ত্ৰীগৰাকীয়ে প্ৰকাশ কৰিছে। উল্লেখযোগ্য যে, চাহ জনজাতি তথা আদিবাসী সম্প্ৰদায়ৰ সামগ্ৰিক বিকাশৰ বাবে ৰাজ্য চৰকাৰে ভালেমান পদক্ষেপ লৈছে। এই অনুসৰি চৰকাৰী চাকৰিৰ তৃতীয় আৰু চতুৰ্থ বৰ্গৰ পদত তিনি শতাংশ সংৰক্ষণ, ডেৰ লাখৰো অধিক ছাত্ৰ-ছাত্ৰীলৈ প্ৰাক প্ৰবেশিক আৰু প্ৰবেশিকাৰ পৰৱৰ্তী সময়ত জলপানী, চাহ বাগিচা অঞ্চলত ১২০ খন আদৰ্শ বিদ্যালয় স্থাপন, এম বি বি এছ পাঠ্যক্ৰমত সংৰক্ষিত আসনৰ সংখ্যা চাৰিলৈ বৃদ্ধিৰ লগতে কেইবাটাও গুৰুত্বপূৰ্ণ পদক্ষেপ লোৱা হৈছে। তদুপৰি চাহ বাগিচা অঞ্চলত ১৫ খন চিকিৎসালয় স্থাপন, বিনামূলীয়া ঔষধ যোগান আৰু কমেও ২৪০ খন চাহ বাগিচাত আয়ুৰ্হান আৰোগ্য মন্দিৰ স্থাপন কৰা হৈছে।

০০০০০০০

ৰাজ্যৰ ৪০ লাখ হিতাধিকাৰীক অৰুণোদয় আঁচনিৰ তৃতীয় পৰ্যায়ৰ অধীনত কাইলৈ ৯ হাজাৰ টকাকৈ প্ৰদান কৰা হ'ব। সমাজ কল্যাণৰ দিশত গুৰুত্বপূৰ্ণ পদক্ষেপ হিচাপে ৰাজ্য চৰকাৰে মুঠ ৩ হাজাৰ ৬০০ কোটি টকা অৰুণোদয় হিতাধিকাৰীৰ বাবে ব্যয় কৰিব। এই উপলক্ষে তিনি হাজাৰ ৮০০ ৰো অধিক স্থানৰ গাঁও পৰিষদ উন্নয়ন সমিতি, স্নায়ন্ত শাসিত পৰিষদ সমষ্টি, গাঁও পঞ্চায়ত, গাঁও উন্নয়ন সমিতি আৰু নগৰীয়া ৱাৰ্ডত আয়োজিত অনুষ্ঠানত হিতাধিকাৰীসকলক ধনবাশি প্ৰদান কৰা হ'ব। মুখ্যমন্ত্ৰী ড° হিমন্ত বিশ্ব শৰ্মাই কালি ফে'চবুক লাইভযোগে এইকথা প্ৰকাশ কৰে।

০০০০০০০

বি টি চিৰ মুৰব্বী হাগ্ৰামা মহিলাৰীয়ে আজি কোকৰাঝাৰ চিকিৎসা মহাবিদ্যালয় হাস্পতালত ২৯ কোটি ৮৯ লাখ টকা ব্যয়সাপেক্ষ চাৰিটা আন্তঃগাঁথনি উন্নয়ন প্ৰকল্পৰ আধাৰশিলা স্থাপন কৰে। এই প্ৰকল্পসমূহৰ ভিতৰত ১০০খনকৈ বিছনায়ুক্ত ছাত্ৰীনিবাস আৰু ছাত্ৰাবাস, ১০০খন বিছনায়ুক্ত আবাস আৰু নাৰ্চৰ আবাস আছে। প্ৰকল্পৰ আধাৰশিলা স্থাপন কৰি দিয়া ভাষণত শ্ৰীমহিলাৰীয়ে এই প্ৰকল্পসমূহে ছাত্ৰ-ছাত্ৰীসকলৰ থকাৰ অসুবিধা দূৰ কৰিব বুলি আশা প্ৰকাশ কৰে। তদুপৰি ইয়াৰ ফলত চিকিৎসা শিক্ষা আৰু স্বাস্থ্য সেৱা খণ্ডৰ উন্নয়ন হ'ব বুলিও তেওঁ মন্তব্য কৰে।

-বাইট(হাগ্ৰামা)-

বি টি চিৰ মুৰব্বীগৰাকীয়ে সাংবাদিকৰ আগত বি পি এফৰ সংসদীয় বোৰ্ডৰ এখন বৈঠক আজি হাউলীত অনুষ্ঠিত হ'ব বুলি জানিবলৈ দিয়ে। এই বৈঠকত সমাগত বিধানসভা নিৰ্বাচনৰ বাবে প্ৰাৰ্থী বাছনি সম্পৰ্কত আলোচনা কৰা হ'ব বুলিও তেওঁ উল্লেখ কৰে। বিজেপিৰ সৈতে আসন বুজাবুজি সন্দৰ্ভত এতিয়াও চূড়ান্ত সিদ্ধান্ত হোৱা নাই বুলি তেওঁ জানিবলৈ দিয়ে।

০০০০০০০

অসম আৰক্ষীৰ অপৰাধ অনুসন্ধান বিভাগৰ চাইবাৰ আৰক্ষীয়ে কামৰূপ জিলাৰ বিভিন্ন প্ৰান্তত অভিযান চলাই কেইবাজনো অভিযুক্তক গ্ৰেপ্তাৰ কৰে। ধৃত মইনুল হক, মুল কলিতা, কংকন কলিতা, হীৰকজ্যোতি কলিতা আৰু মুস্তাকিম আহমেদৰ পৰা আৰক্ষীয়ে এহেজাৰৰো অধিক লোকৰ কে ৱাই চি নথি, ৫৪খন বেংক পাচবুক, ১০খন চেকবুক আৰু এহেজাৰ ৫০০খন ছিম কাৰ্ড জব্দ কৰিছে। আৰক্ষী সূত্ৰই প্ৰকাশ কৰা মতে এই লোককেইজনে

অবৈধভাৱে হস্তান্তৰিত প্ৰশিক্ষণ কেন্দ্ৰ খুলি তাত নামভৰ্তিৰ অজুহাতত ভালেসংখ্যক মহিলাৰ পৰা নথিপত্ৰ সংগ্ৰহ কৰিছিল। ঘটনা সন্দৰ্ভত আৰক্ষীয়ে গোচৰ ৰুজু কৰি অনুসন্ধান আৰম্ভ কৰিছে।

০০০০০০

আন্তঃৰাষ্ট্ৰীয় নাৰী দিৱসৰ এই বৰ্ষৰ মূল বিষয় গিভ টু গেইনৰ সৈতে সংগতি ৰাখি চিৰাং জিলাত অৱস্থিত বঙাইগাওঁ শোধানাগাৰৰ, ৰাজহুৱা খণ্ডত কৰ্মৰত মহিলাৰ গোট (WIPS) ৰ উদ্যোগত কালি জিলাখনৰ থুংকুবাৰী গাওঁত এটা বিনামূলীয়া স্বাস্থ্য শিবিৰ অনুষ্ঠিত হয়। শোধানাগাৰ চিকিৎসালয় আৰু জিলা স্বাস্থ্য বিভাগৰ সহযোগত আয়োজিত এই কাৰ্যসূচীত মহিলা আৰু শিশুসকলৰ সুস্বাস্থ্যৰ বাবে প্ৰয়োজনীয় দিশ সমূহত গুৰুত্ব আৰোপ কৰা হয়। অনুষ্ঠানত অংশ গ্ৰহণ কৰি শোধানাগাৰৰ মহাপ্ৰবন্ধক ৰূপা টাইকামে নাৰী দিৱসৰ তাৎপৰ্য আৰু মহিলা সকলৰ সামগ্ৰিক কল্যাণ সাধনৰ ক্ষেত্ৰত শোধানাগাৰৰ দায়বদ্ধতা সন্দৰ্ভত আলোকপাত কৰে। মুখ্য চিকিৎসা প্ৰবন্ধক ড০ ৰূপম তালুকদাৰে এই অনুষ্ঠানত মহিলা সকলৰ মাজত সততে পৰিলক্ষিত ৰক্তহীনতাৰ বিষয়ত বিশেষ গুৰুত্ব সহকাৰে আলোচনা কৰে। অনুষ্ঠানত ভালেসংখ্যক মহিলাৰ ৰক্তহীনতাৰ পৰীক্ষা কৰোৱাৰ লগতে বিনামূলীয়া ঔষধ যোগান ধৰা হয়।

০০০০০০

পশ্চিম এছিয়াত সৃষ্টি হোৱা পৰিস্থিতিক কেন্দ্ৰ কৰি বিৰোধী দলৰ সদস্যসকলে সৃষ্টি কৰা ছলস্থূলীয়া পৰিস্থিতিৰ পৰিপ্ৰেক্ষিতত লোকসভাৰ কাৰ্যক্রমণিকা আজি দিনটোৰ বাবে স্থগিত ৰখা হয়। লোকসভাৰ কাম-কাজ দুবাৰকৈ স্থগিত হোৱাৰ পাছত বিয়লি ৩ বজাত সদন পুনৰ মিলিত হোৱাত সদন পৰিচালনাৰ দায়িত্বত থকা জগদম্বিকা পালে নিৰ্ধাৰিত সূচী অনুসৰি কংগ্ৰেছৰ সাংসদ মহম্মদ জাভেদক লোকসভাৰ অধ্যক্ষ ওম বিৰলাৰ বিৰুদ্ধে অপসাৰণৰ প্ৰস্তাৱ উত্থাপন কৰিবলৈ আহ্বান জনায়। সেই সময়তে কংগ্ৰেছ, ডি এম কে, সমাজবাদী পাৰ্টীকে ধৰি বিৰোধী দলৰ সদস্যসকলে পশ্চিম এছিয়াৰ পৰিস্থিতি সন্দৰ্ভত আলোচনা বিচাৰি সদনৰ মজিয়ালৈ উঠি গৈ প্ৰতিবাদ সাব্যস্ত কৰে। শ্ৰীমতী পালে বিষয়টো সন্দৰ্ভত বৈদেশিক পৰিক্ৰমা মন্ত্ৰী ড০ এছ জয়শংকৰে সদনৰ শূণ্যকালত বিবৃতি দিয়া বুলি উল্লেখ কৰি কয়, যে বিষয়টো লৈ পুনৰ আলোচনাৰ অনুমতি দিয়া নহ'ব। তেওঁ লগতে সদস্যসকলক নিজৰ আসনত উপবিষ্ট হৈ সদন পৰিচালনাত সহায় কৰিবলৈ আহ্বান জনায়। বাৰম্বাৰ আহ্বানৰ পাছতো ছলস্থূলীয়া পৰিস্থিতি অব্যাহত থকাত সদন পৰিচালনাৰ দায়িত্ববাহী শ্ৰীমতী পালে লোকসভাৰ কাৰ্যক্রমণিকা দিনৰ ১১ বজালৈ স্থগিত ঘোষণা কৰে। ইয়াৰ আগেয়ে প্ৰথমবাৰ স্থগিত হোৱাৰ পাছত দিনৰ ১২ বজাত সদন মিলিত হোৱাত সদস্যসকলে আই চি চি টি টুৱেণ্টি বিশ্বকাপ দখল কৰাৰ বাবে ভাৰতীয় দলক অভিনন্দন জ্ঞাপন কৰে। দিনৰ ১১ বজাত নিম্ন সদন মিলিত হোৱাৰ সময়ত সদ্যপ্ৰয়াত ছিলঙৰ সাংসদ তথা ভইচ অৱ দ্যা পিপল পাৰ্টীৰ নেতা ড০ ৰিকি এন্দ্ৰিউ জে চিংকনৰ প্ৰতি শ্ৰদ্ধা জনোৱা হয়। সদনে লগতে প্ৰাক্তন সদস্য কুমাৰী সুশীলা ত্ৰিবিয়া, দেৱী বাসু সিং, পূৰ্ণমাসি ৰাম আৰু কে বি উল্লীকৃষ্ণনৰ প্ৰতিও শ্ৰদ্ধা নিবেদন কৰে। প্ৰয়াত সাংসদসকলৰ আত্মাৰ শান্তি কামনাৰে সকলো সদস্যই কিছু সময় মৌনতা অৱলম্বন কৰে। ইয়াৰ পাছতে দুপৰীয়া ১২ বজালৈ সদন স্থগিত ৰখা হয়।

ইপিনে ৰাজ্যসভাত আজি পৰিবেশ, বন আৰু জলবায়ু পৰিৱৰ্তন মন্ত্ৰ্যালয়ৰ কাম-কাজ সন্দৰ্ভত আলোচনা অনুষ্ঠিত হৈছে। আজি আৰম্ভ হোৱা সংসদৰ বাজেট অধিবেশনৰ দ্বিতীয় পৰ্যায়ৰ অহা ২ এপ্ৰিলত অন্ত পৰিব।

উল্লেখযোগ্য যে যোৱা মাহত অনুষ্ঠিত বাজেট অধিবেশনৰ প্ৰথম পৰ্যায়ত বিৰোধী পক্ষই অধ্যক্ষক আঁতৰোৱাৰ দাবী জনাই লোকসভাৰ সাধাৰণ সচিবলৈ অনাস্থা প্ৰস্তাৱ প্ৰেৰণ কৰিছিল। এই প্ৰস্তাৱত তেওঁলোকে শ্ৰীবিৰলাৰ বিৰুদ্ধে পক্ষপাতমূলক আচৰণৰ অভিযোগ তুলিছিল। তৃণমূল কংগ্ৰেছৰ বাহিৰে কংগ্ৰেছ, সমাজবাদী পাৰ্টী, ডি এম কে, বাওঁ আৰু অন্যান্য দলৰ ১১৮ জন সাংসদে এই অনাস্থাত সমৰ্থন জনাইছিল।

০০০০০০

